

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಶೇಷಪದ್ಧತಿಃ ತ್ರಯೋವಿಂಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಶೇಷಪದ್ಧತಿಃ ತ್ರಯೋವಿಂಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವಯೋರ್ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಸೃಷ್ಟಾಂ ಭೂಮಾವನಂತೇನ ನಿತ್ಯಂ ಶೇಷಸಮಾಧಿನಾ |

ಅಹಂ ಸಂಭಾವಯಾಮಿ ತ್ವಾಮಾತ್ಮಾನಮಿವ ಪಾದುಕೇ! || ೨೩.೧ ||

ಪದ್ಮಾಭೋಗಾತ್ ಪಾದುಕೇ! ರಂಗಭರ್ತುಃ

ಪಾದಸ್ಪರ್ಶಾದ್ಭೋಗಮನ್ಯಂ ಪ್ರಪಿತ್ತೋಃ |

ಶೇಷಸ್ಯೈಕಾಂ ಭೂಮಿಕಾಮಬ್ರವೀತ್ ತ್ವಾಂ

ಆಚಾರ್ಯಾಣಾಮಗ್ರಣೀರ್ಯಾಮುನೇಯಃ || ೨೩.೨ ||

ಶೇಷತ್ವಮಂಬ! ಯದಿ ಸಂಶ್ರಯತಿ ಪ್ರಕಾಮಂ

ತ್ವದ್ಭೂಮಿಕಾಂ ಸಮಧಿಗಮ್ಯ ಭುಜಂಗರಾಜಃ |

ತ್ವಾಮೇವ ಭಕ್ತಿವಿನತೈರ್ವಹತಾಂ ಶಿರೋಭಿಃ

ಕಾಷ್ಠಾಂ ಗತಂ ತದಿಹ ಕೇಶವಪಾದರಕ್ಷೇ! || ೨೩.೩ ||

ಮಾ ಭೂದಿಯಂ ಮಯಿ ನಿಷಣ್ಣಪದಸ್ಯ ನಿತ್ಯಂ

ವಿಶ್ವಂಭರಸ್ಯ ವಹನಾದ್ವ್ಯಥಿತೇತಿ ಮತ್ವಾ |

ಧತ್ತೇ ಬಲಾಭ್ಯಧಿಕಯಾ ಮಣಿಪಾದುಕೇ! ತ್ವಂ

ಶೇಷಾತ್ಮನಾ ವಸುಮತೀಂ ನಿಜಯೈವ ಮೂರ್ತ್ಯಾ || ೨೩.೪ ||

ತತ್ತಾದೃಶಾ ನಿಜಬಲೇನ ನಿರೂಢಕೀರ್ತಿಃ

ಶೇಷಸ್ತವೈವ ಪರಿಣಾಮವಿಶೇಷ ಏಷಃ |

ರಾಮೇಣ ಸತ್ಯವಚಸಾ ಯದನನ್ಯವಾಹ್ಯಾಂ

ವೋಢುಂ ಪುರಾ ವಸುಮತೀಂ ಭವತೀ ನಿಯುಕ್ತಾ || ೨೩.೫ ||

ಶೇಷತ್ವಸೀಮನಿಯತಾಂ ಮಣಿಪಾದರಕ್ಷೇ!

ತ್ವಾಮಾಗಮಾಃ ಕುಲವಧೂಮಿವ ಬಾಲಪುತ್ರಾಃ |

ತ್ವದ್ರೂಪಭೇದಶಯಿತಸ್ಯ ಪರಸ್ಯ ಪುಂಸಃ

ಪಾದೋಪಧಾನಶಯಿತಾಮುಪಧಾನಯಂತಿ || ೨೩.೬ ||

ಭರತಶಿರಸಿ ಲಗ್ನಾಂ ಪಾದುಕೇ! ದೂರತಸ್ತಾಂ

ಸ್ವತನುಮಪಿ ವವಂದೇ ಲಕ್ಷ್ಮಣಃ ಶೇಷಭೂತಃ |

ಕಿಮಿದಮಿಹ ವಿಚಿತ್ರಂ ನಿತ್ಯಯುಕ್ತಃ ಸಿಷೇವೇ

ದಶರಥತನಯಃ ಸರ್ವ ರಂಗನಾಥಃ ಸ್ವಮೇವ || ೨೩.೭ ||

ಭೂಯೋಭೂಯಃ ಸ್ತಿಮಿತಚಲಿತೇ ಯಸ್ಯ ಸಂಕಲ್ಪಸಿಂಧೌ

ಬ್ರಹ್ಮೇಶಾನಪ್ರಭೃತಯ ಇಮೇ ಬುದ್ಬುದತ್ವಂ ಭಜಂತಿ |

ತಸ್ಯಾನಾದೇರ್ಯುಗಪರಿಣತೌ ಯೋಗನಿದ್ರಾನುರೂಪಂ

ಕ್ರೀಡಾತಲ್ಪಂ ಕಿಮಪಿ ತನುತೇ ಪಾದುಕೇ! ಭೂಮಿಕಾಽನ್ಯಾ || ೨೩.೮ ||

ಅಹೀನಾತ್ಮಾ ರಂಗಕ್ಷಿತಿರಮಣಪಾದಾವನಿ! ಸದಾ

ಸತಾಮಿತ್ಥಂ ತ್ರಾಣಾತ್ ಪ್ರಥಿತನಿಜಸತ್ರತ್ವವಿಭವಾ |

ಅವಿದ್ಯಾಯಾಮಿನ್ಯಾಃ ಸ್ಪೃಶಸಿ ಪುನರೇಕಾಹಪದವೀಂ

ಕ್ರತೂನಾಮಾರಾಧ್ಯಾ ಕ್ರತುರಪಿ ಚ ಸರ್ವಸ್ತು ಮಸಿ ನಃ || ೨೩.೯ ||

ಬಹುಮುಖಿಭೋಗಸಮೇತೈರ್ನಿರ್ಮುಕ್ತಯಾ ವಿಶುದ್ಧಿಮಾಪನ್ನೈಃ |

ಶೇಷಾತ್ಮಿಕಾ ಪದಾವನಿ! ನಿಷೇವ್ಯಸೇ ಶೇಷಭೂತೈಸ್ತುಂ || ೨೩.೧೦ ||

|| ಇತಿ ಶ್ರೀಪಾದುಕಾಸಹಸ್ರೇ ಶೇಷಪದ್ಧತಿಃ ತ್ರಯೋವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||